

د ارزاني خوېشكي په شاعري كښي د جمهوريت ازانگي

The Concept of Democracy in Arzani Khweshki`s Poetry

ډاکټر اصل مرجان (محب وزير)*

Abstract:

Democracy is a system where the state ruling by all of people. In democracy, the people elect their representatives through elections who rule the country for a special period. Democracy is the government of the people for the people by the people.

Arzani Khweshki`s poetry presents an in-depth and thought-provoking study of the people consents and people rights.

This article discusses the all aspects of democracy in Arzani`s poetry and also discusses all those that has been emphasized in Arzani`s poetry about the importance of democracy.

جمهوريت يو ځانگړے (مخصوص) نظام حکومت ته وايي چې پېژندل شوے امريکنے حکمران او مفکر ابراهام لنکن (Abraham Lincon) يې داسي تعريفوي:

Government of the people, by the people and for the people.(1)

د خلقو د پاره د خلقو چن کرے حکومت چې د خلقو وي (۲) -

د جمهوريت د پاره انگرېزی د دېموکراسی يا ريپبلک (Democracy or Republic) ټکي کارول کېږي - ريپبلک يعني جمهوريه ، دا د بادشاهت او امریت ضد ټکے دے ، عمومي توگه د هغه هېواد د پاره کارول کېږي چرته چې نظام جمهوري وي (۳) حکمراني پکښي د يو بادشاه يا ملکه په لاسونو کښي نه بلکي د منتخبو خلقو سره وي (۴) - جمهوريه (ريپبلک) د لاطيني ټکي (Respublic) نه وټے دے چې درېز (Res) معناد امر/کار يا حکم ده او د پبلک د عامو/ټولو ده (۵) ، يعني د ټولو حکم ، د ټولو امر ، د ټولو د شريکي کار - خو د دېموکراسي (جمهوريت) لغوي معناوي اولسي حکومت ، د خلقو حکومت ، يا بيا د هغه نظام نوم ، د کوم تر مخه چې چن

- Director, Pakhtunkhwa Study Center, Bacha Khan University Charsadda

شوي وکيلان (نماتندگان) واک ته رسي او د يوې ټاکلې مودې پورې حکومت کوي (۶) - باقاعده سياسي گوندونه پکښي موجود وي ، ټاکني پکښي کيږي او په ټاکنو (انتخاباتو) کښي گوندونه او اشخاص په بشپړه ازادۍ سره برخه اخلي - جمهوريت (دېموکراسي) هم د لاطيني ژبې Dēmoskaratiā نه وټي دې چې د demos معنا د خلقو او karatia معنا حکومت کولو ده (۷) - مطلب د خلقو حکومت يا د خلقو د حکومت کولو طريقه - د دواړو ټکيو يا اصطلاحاتو کښي لږ فرق موجود دے ، ورومبه خو لکه څنگه چې مو بره ولوستل چې جمهوريت د يو نظام نوم دے او جمهوريه د هغه هېواد نوم دے چرته چې د جمهوريت نظام موجوديت يا اطلاق لري - دويم دا چې جمهوريت نېغ په نېغه د حکمران انتخاب کوي او جمهوريه کښي د وکيلانو (نماتندگان) په ذريعه (۸) يو حکمران/مشر/صدر/وزير اعظم ټاکل کيږي - خو په عام مفهوم کښي دا دواړه اصطلاحات زياتره په يوه معنا کښي کارول کيږي چې مقصد يې د خلقو د حقونو ، د خلقو د ستونزو ، د خلقو د سوالونو ، د خلقو د خواهشونو ، د خلقو د مايوسيو ، د خلقو د محروميو نه يوازې ادراک لرل وي ، بلکې د هغې د بشپړه حل کولو او خلقو ته انصاف ، حقوق او د ژوند نور ضرورتونه په وخت ور پوره کړي - جمهوري حکمران د اولس په زور ولاړ وي ، جمهوري هېواد د اولس حقيقي ملکيت وي ، جمهوري نظام د اولس د رايو ترجمان وي -

جمهوري نظام باقاعده يو کلتور رامنځته کوي چې د ميني ، محبت ، يووالي ، پاسدارۍ ، د يو بل د خيال ساتني او د يو بل د احترام کلتور وي - د قانون او آئين د حکمراني کلتور وي چې هر څه پکښي د جمهور د منشا او مرضي او گټو د پاره کيږي (۹) - دغه کلتور ته په وده ورکولو کښي مهم لاس د ازادۍ وي - ځکه چې په جمهوري نظام کښي د ليک او وينا بشپړه ازادې وي ، د حرکت او عمل ازادې وي چې په پايله کښي يې په سوچ او فکر کښي پراخواله رايي ، بشري شعور پرمختگ کوي ، شعوري پرمختگ سره ټولنه او هېواد هم مخ په بره (ترقي) روان وي (۱۰) -

جمهوري نظام د هر قسمه عقيدې ، کالمي ، اشاعت ، مظاهرو ازادې او د بېلابېلو مذهبي /و نسلي گروپونو خپلواکي او د هر چا د پاره د قانون يو شان والې يقيني کوي او دا هر څه چې په يو نظام کښي سره راغونډ شي نو هغه بيا يو افقي قدر وگرځي (۱۱) - جمهوريت په ننني نړۍ کښي يو افقي قدر گرځېدلی دے -

پښتو ادب کښي روښاني غورځنگ د يوې داسې مهمې چيني کردار ترسره کوي چې له دغه ځايه زمونږ د ټول پښتو ادب اوبه خور روان دے - د دغه دورې مثال زمونږ د پاره بېخي داسې دے لکه د انگلېسي يا د نورو اروپايي هېوادونو د ژبو يا ادبياتو د پاره د يوناني يا لاطيني ژبو دے - پښتو ادب کښي چې هر هره کومه موضوع محققين لټوي ، نو د روښاني دورې روايت يې په پام کښي ضرور ساتلي وي - ځکه خو زمونږ هم د جمهوريت يا جمهوريه د پاره د روښاني دورې اهميت له پامه غورزولې نه دے - ټولو روښاني شاعرانو کښي د جمهوري روڼو/کلتور څرکونه ځاے په ځاے ضرور ليدل کيږي چې په خپل وخت به په هغې هم بحث وشي ، خو دا مهال زمونږ د ملا ارزاني يا ارزاني خوېشکي په شاعري کښي دغه څرک او درک گورو -

ملا ارزاني (۱۰۲۸هـ - ۹۲۹هـ) چې د نوم نه يې ښکاره ده ، په بنيادي توگه يو مذهبي انسان وو او بيا د مذهب په دايره کښي د تصوفي فکر کلک علمبردار پاتې شوه وو - د بايزيد انصاري (پير روښان) اول مرید او

وروستو بيا خليفه هم شو - خو د تصوف سره سره د هغوي په شاعري ڪنبي داسي گن موضوعاتو شتون دے چي د نوي سائنسي دور سره بشپړه سمون خوري -

جمهوريت چي د اتلسمي پېړۍ راسي يي په نړۍ ڪنبي په بنڪاره ډول سر راپورته كړے دے ، هم د ملا په شاعري ڪنبي داسي نموني په لاس راتلي شي چي د روښانيانو د تحريك ټول ويژن د سړي په ذهن ڪنبي منقش كېږي -

د ملا ارزاني يو مڪمل نظم (در بيان بادشاه و رعيت) ټول ټال په دغه موضوع ليكل شوه دے چي دلته يي زياتره برخه نقل كوم:

رعيت بېخ دے بادشاه ونه _____ درخت سخت له بېخه بڼه

رعيت د بادشاه وليي _____ د خپل بېخ وليي مه ڪنه

بادشاه درخت رعيت بېخ دے _____ شاه خېمه رعيت مېخ دے

چي رعيت ازاروينه _____ دين يي نشته شيطان يي **سېخ** دے

رعيت د شاه رمه دے _____ دے نيولے په همه دے

د حشر په ورځ نيولے _____ د رعيت په مظلمه دے

رعيت د بادشاه **غيلي** _____ و هر شه ته يي كړي **وسيلي**

په قيامت له هره شهه _____ حق پښتني وکا بېلي

هر بادشاه چي په تحت سو کا _____ په رعيت بنا حق زور کا

هم يي زور به يي سور اور شي _____ د ده ځاے به دغه اور کا

(۱۲)

دغه نظم کښي مونږ د ملا ارزاني د سوچ او فکر هغه انداز محسوسوو چي بادشاهت د پاره يي کوم اصول ټاکل غوښتل - دلته ارزاني د بادشاه ټکه صرف په دې معنا راوړې ده چې د هغه په وړاندي د رئيس جمهور يا صدراعظم (وزيراعظم يا صدر) د نومونو کوم مثال نه وه ، گني نور که وکتې شي چې د رئيس جمهور د پاره يا د يو جمهوري حکمران د پاره نن سبا کوم څه وئيل کېدې شي ، هغه ارزاني خوېشکي څلور سوه کاله د مخه وئيلي دي -

اولس مشر/حکمران (بادشاه) د خپل رعيت په اساس مشر شوی ده ، اول ساده خبره خو دا چې که دا رعيت نه و ، نو بيا د بادشاهت او حکمراني يا مشري به په چا کېدله؟ او دويم دا چې د يوې سيمي/خاورې/هېواد اصل ولي وارث خو اولس ده - بادشاهان/حکمرانان خو په تاريخ کښي د يرغلگر/بريدگر په صورت کښي او نن سبا خو زياتره (په ورو او د پرمختگ په لار روان [ترقي پذير] هېوادونو کښي) په چتريو کښي راکوز کړل شي - نو ځکه ملا ارزاني د خاورې/هېواد حکمرانانو ته دا بنيې چې که تاسو د خپل اولس د رايو ، حقونو ، د معاشي او ټولنيز انصاف غم ونه کړو نو ستاسو جرړي (وليې) به کمزوري شي او ستاسو د شان او شوکت دا غټي غټي ونې (درختي) به راولوېږي - دلته که خيال وکړو نو ملا ارزاني رعيت (اولس) يادوي يعني هغه کوم مسلمان يا هندو نه يادوي ، د دې واضح مطلب دا شو چې تش مسلمان (مسلمان رعيت) د بادشاه جرړي نه دي بلکي اولس ، هغه چې د کوم مذهب هم وي - دلته د ارزاني خوېشکي سره د جمهوريت اصل تصوير ، څه ته چې مونږ رواداري وئيلې شو ، زمونږ مخي ته راځي - ځکه چې د جمهوريت (اولسواکي) تر ټولو مهم توکي د ذات ، رنگ ، نسل ، مذهب نه پورته بنهريت (Citizenship) ورکول دي (۱۳) - د يو جمهوري هېواد د پاره دا هغه اساسي توکي ده چې د ټولنيز ژوند د پرمختگ عمارت ورباندې ولاړ ده - رواداري ، زغم ، برداشت که په يوه ټولنه کښي وو ، نو هغه په ټولنيزو ، سياسي او اقتصادي لارو چارو کښي پرمختگ يقيني کولې شي -

پورتنې نظم کښي ملا ارزاني د اولس زور او د اولس اهميت د بېلابېلو اړخونو نه د مثالونو په ترڅ کښي راښکاره کوي - کله يي د ونې جرړي يادوي ، کله يي د خېمي مېخونه بولي او کله يي رمه او بادشاه د دې رمې شپون گني - دا د خېمي او مېخونو مثال يي ډېر حېرت انگېز ده - خېمه (بادشاه يا بادشاهت) که ډېره هم غټه او شانداره عاليشانه وي خو چې مېخونه (اولس) يي کمزوري وي ، نو د حالاتو د نري باد او باران او سيلی مقابله نشي کولې او که مېخونه يي ټينگ ، مضبوط او غښتلي وي نو هغه د هر قسمه سياسي او جغرافيايي حالاتو مقابلي ته ټينگ ولاړ وي -

يو بل ځای کښي وايي:

ونه تل له زري وينه _____ په دا زري د درخت مينه

چې مينه شي له زري _____ سر راهسک کاله زمينه

(۱۴)

دغه بند کښي د ستر انسان ، لور انسان ، کامياب انسان يا مشر يا حکمران د پاره بيا د ونې مثال ورکوي چې ونه هله د زمکي نه خپل سر پورته کوي کله چې د خپل زري نه وصلت واخلي ، د خپل تخم سره مينه ولري او د خپل اصل سره پيوست شي - هغه انسان/حکمران/بادشاه د ترقي او عروج بام ته رسېدې شي چې د اولس سره پيوست وي ، د اولس په ستونزو خبر وي او د اولس د خواهشونو ترجمان وي -

يو بل ځاي کښي د يو مشر د پاره د ونې مثال په يو بدل انداز کښي وړاندې کوي:

ونه وزېري له باره _____ له دغ باره شي بارداره

دا چې ځي پورته سفر کا _____ د دې خپل تخم د پاره

(۱۵)

دغه بند ته که په ژور نظر وکتې شي نو ابراهام لنکن هم دغه خبره (of the people, by the people and for the people) کړې ده چې د جمهوريت د تعريف په لړ کښي تر ټولو زياته او مضبوطه حواله گڼلې شي کومه چې مونږ هم د دې مقالې په سر کښي راوړې ده -

د ملا ارزاني په شاعري کښي که څه هم د تصوف نه پرته د نورو موضوعاتو کمې دے ، خو پورته ذکر شوو څو حوالو په ترڅ کښي ولسواکي/جمهوريت ته د يو ژمن انسان او د يو ژوندي ، گړندي ، په سياسي او ټولنيزو معاملاتو کښي د يو با کرداره او فعاله وگړي په توگه خپل ځان راپېژني - د يو داسي ادب تخليقار په صف کښي ځان دروي چې شعر کښي د مرگ په ضد د ژوند انگازي اورېدل کپري ، قلم ، هنر او علم يې د هغو قوتونو په ضد چرې هم نه دے اودرېدله چې د بشري حقونو مړي خپي کوي (۱۶) - د تفکر او د ژوند د حقيقتونو رڼا خوروي چې نه يوازې بادشاهانو/حکمرانانو ته پېغور ورکوي بلکي اولس ته هم د ازادۍ جذبه او حرکت او بي قراري او بېداري وربخښي چې نور خوبونه به د مرگ علامت وي (۱۷) - د ملا ارزاني د دې حوالو نه د روښاني غورځنگ ټول پس منظر هم د لوستونکي په ذهن ته راځي چې په کوم رنگه صورتحال کښي دا غورځنگ راپاڅېدله او د څه د پاره چلېدله دے -

حوالي:

1. <https://www.cligendael.org.gover>..... Searching date: 5/7/2020
2. ژباړه د قلندر مومند ده چې د جمهوريت د معنا په ترڅ کښي يې مخي ته راغلي ده - _____ قلندر مومند/فريدصحراني ، درياب ، پېښور ، پښتونخوا ټېکسټ بک بورډ ، ۱۹۹۴ ، مخ: ۴۵۲
3. هم دغه: ۴۵۲
4. Dictionary.combridge.org

5. اریانا دایره المعارف ، دریم توک ، د افغانستان ، د علومو اکاډمی د دایره المعارف د مرکز ریاست ، ۱۳۸۹ش (۲۰۱۰ع) ، مخ: ۱۱۵
6. دریاب: ۴۵۲
7. <http://www.britannica.com> --- [Britannica.com/topic/democracy](http://www.britannica.com/topic/democracy)
8. <https://www.britannica.com--topic/democracy> or republic searching date: 8/4/2020
9. سلیم راز ، یقین ، پاکستان ، انجمن ترقی پسند مصنفین ، ۲۰۱۶ ، ص: ۷۰
10. هم دغه ، ص: ۷۷
11. لېری ډانمنډ ، جمهوریت کی روح ، ترجمه: اعزاز باقر ، پاکستان ، اداره فروغ قومی زبان ، ۲۰۱۲ ، ص: ۳۳
12. خویشکے ، پرویز مهجور ، ډاکټر ، د ارزانی خویشکی کلیات ، پېښور ، پښتو اکېډمی پېښور یونیورسټی ، ۲۰۰۵ ، مخونه: ۶۲۰-۶۲۲
13. رضوی ، حسن عسکری ، ډاکټر ، جمهوریت انسانی حقوق اور ترقی ، مشموله: انتها پسندی کے خاتمے کیلئے رواداری، دلیل پسندی اور انسانی حقوق کی تعلیم کی اہمیت ، پاکستان کمیشن برائے انسانی حقوق (HRCP) ، اپریل ۲۰۱۶ ، ص: ۲۴۶
14. د ارزانی خویشکی کلیات: ۴۷۵
15. هم دغه: ۴۷۸
16. صدیقی ، محمدعلی ، ډاکټر ، جہات ، کراچی ، ارتقا مطبوعات ، ۲۰۰۴ ، ص: ۳۲
17. جمال نقوی ، ادب سائنس او جمهوریت ، کراچی ، اداره تزئین دانش ، جولائی ۲۰۰۴ ، ص: ۳۹۳

